

(۲) رویت دو قسم کی ہے (الف) حسی اور ظاہری اور (ب) معنوی اور معنوی

(۳) ظاہری رویت تو کھلی ہوئی رویت ہے۔ اس کے متعلق کسی بحث و گفتگو کی ضرورت

ہی نہیں۔ البتہ معنوی رویت کے معنی یہ ہیں کہ طول بلد اور عرض البلد کے حساب سے کسی ایک مقام پر چاند کے مرئی ہو جانے کے بعد کسی دوسرے مقام پر بھی خواہ ان میں مسافت اور بعد کتنا ہی ہو رویت ہونی چاہئے۔ مگر کسی سبب سے نہیں ہوئی۔ آنحضرت صلی اللہ علیہ وسلم کا مشہور ارشاد

ہے صوموالرویتہ دافطی والی ویتہ۔ فان غم علیکم فاقدی والہ۔ حضرت

عبداللہ بن عباس سے جو روایت مروی ہے اس میں بجائے "فاقدی والہ" کے "فاکلوا

العدۃ ثلاثین کے الفاظ ہیں۔ علماء نے ان دونوں میں تضاد سمجھا ہے اور اس لئے طرح طرح

کی باتیں کہی ہیں۔ ہمارے نزدیک دونوں قول صحیح ہیں اور ان کا محل الگ الگ ہے۔ یعنی اگر

فضا ابر آلود ہے اور کہیں سے رویت کی خبر نہیں آئی ہے تو تیس دن پورے کر لینے چاہئیں لیکن

اگر کہیں سے خبر آگئی ہے تو تم حساب لگا کر دیکھو کہ یہاں چاند ہو سکتا تھا یا نہیں! اگر حساب

سے معلوم ہو کہ مقام رویت سے عرض البلد میں اشتراک یا قرب کے باعث یہاں بھی رویت

متحقق ہو سکتی تھی تو بس اب صرف خبر کے متعلق تحقیق کر لو کہ وہ کیسی ہے؛ اگر عرف عام میں اس

طرح کی خبر کو سچا سمجھا جاتا ہے تو زیادہ کنج و کاو کی ضرورت نہیں۔ اس خبر کی بنیاد پر تم بھی رویت

تسلیم کر لو۔ اس بنا پر میرے نزدیک ٹیلی فون اور ریڈیو کی خبر کا اعتبار چند شرائط کے ساتھ ہونا

چاہئے۔ بہر حال جس مقام پر رویت نہیں ہوئی ہے اس مقام پر از روے حساب چاند کا مرئی

ہو سکتا ایک امر قطعی ہونا چاہئے۔ اس سے یہ بات واضح ہو گئی کہ ساری دنیا میں ایک ہی

دن رمضان یا عید کرنے کا جذبہ شریعت میں ہرگز ناقابل عمل ہے اور نہ مستحسن! بلکہ ایک ایسی

بدعت ہے جس سے اسلام بری ہے۔ اسی سے یہ بھی معلوم ہو گیا کہ مولانا نعمانی کے بقول حجاز میں

علمائے نجد کا جو معمول ہے وہ سرتاسر غلط اور نامشروع ہے۔ علماء کا فرض ہے کہ وہ اس اہم مسئلہ

کی طرف ان کو اور حکومت حجاز کو متوجہ کریں جن دو ملکوں میں غروب آفتاب کا فصل تین چار گھنٹہ ہو

ان میں ایک کی رویت دوسرے کے لئے کس طرح حجت بن سکتی ہے؟

سطور بالا میں ہم نے فاقدی والدہ کے معنی جو حساب کے لئے ہیں تو اس کے لئے

ملاحظہ فرمائیے (بدایۃ المجتہد ابن رشد ج ۱ - ص ۳۹۲)

ایڈیٹر برہان کو آئندہ ماہ جولائی میں "اسلام اور عہد جدید" کے موضوع پر پانچ لکچرنگریزی

زبان میں مدراس میں دینے ہیں۔ ان کے لکھنے میں مصروفیت کے باعث افسوس ہے کہ اسی مرتبہ

نہ "النبا العظیم" کی بیسیویں قسط لکھی جاسکی اور نہ سفرنامہ جاپان کی تیسری قسط۔ اللہ نے

چاہا تو آئندہ ماہ سے ان دونوں کا سلسلہ پھر شروع ہو جائے گا۔

حسبنا اللہ ونعم الوکیل

## ندوة المصنفین دہلی

۱۹۴۰ء کی جدید مطبوعات حسب ذیل ہیں

- |                   |  |
|-------------------|--|
| ۱۶ - قیمت مجلد .. | ۱- تفسیر منظرہ اردو (نویں جلد)                       |
| ۱۱ - قیمت مجلد .. | ۲- حیات (مولانا) سید عبدالحئی                        |
| ۹ - قیمت مجلد ..  | ۳- احکام شرعیہ میں حالات و زمانہ کی رعایت            |
| ۱۰ - قیمت مجلد .. | ۴- آثار و معارف (از مولانا قاضی محمد اطہر مبارکپوری) |

# کلورفل اور قرآن

(۳)

جناب مولوی محمد شہاب الدین ندوی فرقانیہ اکیڈمی چک بانا اور بنگلو رنار تھہ  
 کائنات کی منصوبہ بندی | خلاصہ بحث یہ کہ اس وقت میرا موضوع بحث کلورفل سے متعلق ایک اہم  
 ترین قرآنی انکشاف اور چند ضمنی حقائق کا اظہار کر کے یہ ثابت کرنا مقصود ہے کہ یہ کائنات بخت و  
 اتفاق کا نتیجہ نہیں بلکہ ایک منظم پلان اور زبردست خدائی منصوبہ بندی کے تحت جاری و ساری ہے  
 اور اس منصوبہ بندی کے جائزہ سے توحید، رسالت اور یوم جزا کے حقائق پر بالکل نئے اور اچھوتے  
 انداز سے روشنی پڑتی ہے۔ جن کے ملاحظہ سے بے بنیاد قسم کے مادہ پرستانہ نظریات اپنی موت  
 آپ مر جاتے ہیں اور مزید لب کشائی کا موقع باقی نہیں رہتا۔ اس حیثیت سے کبھی یہ کتاب عظیم  
 ایک زبردست ہادی و رہنما ہے جو قیامت تک نوع انسانی کی ہر رنگ میں ہدایت و رہنمائی کرے اور اسکو  
 جادو حق پر قائم رکھنے میں بڑا مثبت اور فعال رول ادا کرتی ہے۔

خلق الله السموات والارض بالحق ان في ذلك لا ايتا للمؤمنين: الله  
 نے زمین و آسمان کو حقانیت کے ساتھ پیدا کیا ہے۔ اہل ایمان کے لئے بلاشبہ اس باب میں  
 ایک بڑی نشانی موجود ہے (عنکبوت: ۲۴)

”حق“ کے اولین معنی مطابقت اور سچی پائی کے ہیں۔ اور بالکل یہی لفظ قرآن کے  
 لئے بھی بولا گیا ہے:

انا انزلنا اليك الكتاب بالحق: ہم نے یہ کتاب یقیناً تیرے پاس حقانیت کے ساتھ  
 بھیجی ہے (زمر: ۲)

وہا لحق انزل منہ وبالحق نزل : اور ہم نے اس کو پوری سچائی کے ساتھ اتارا ہے :

اور یہ سراسر حقانیت کے ساتھ نازل ہوا ہے۔ (اسرار : ۱۰۵)

تنزل الکتب من اللہ العزیز الحکیم : یہ کتاب اللہ کی طرف سے نازل

شدہ ہے جو بڑا ہی غالب اور نہایت درجہ حکمت والا ہے (لہذا یہ کتاب بھی حکمت سے پر ہے جو کبھی مغلوب نہیں ہو سکتی (زمر : ۱)

خدائی حکمت و دانش اور اس کی انوکھی و لاجواب اسکیم کے مطابق منظرِ فطرت کی تخلیق

و آفرینش اور ان کی ساخت و پرداخت میں جو جو مصالح اور خوبیاں رکھ دی گئی ہیں۔ ان کا ٹھیک

ٹھیک حال اجمالاً قرآن حکیم میں مذکور ہے جس سے اس حقیقت کو بے نقاب کرنا مقصود ہے کہ

یہ عالم رنگ و بواور قرآن مجید دونوں ایک ہی سرشت کے پر تو ہیں۔ اگر قرآن خدائی تصنیف نہ ہوتا

بلکہ کسی انسان کا ساختہ کلام ہوتا اور اس طرح کائنات خدا کی تخلیق نہ ہوتی بلکہ بخت و اتفاق کا

نتیجہ ہوتی تو پھر ناممکن تھا کہ ان دونوں میں اس قدر زبردست مطابقت و ہمخوانی پائی جاتی۔

یہی وہ ابدی صداقت ہے جو لفظ "الحق" کے ذریعہ ظاہر کی گئی ہے۔ اس رہانی پلان اور منصوبہ پر

سب ذیل آیات مہر تصدیق ثبت کر رہی ہیں۔

اناکل شیئ خلقنا بقدر : ہم نے ہر چیز یقیناً ایک منصوبہ کے ساتھ پیدا کی

ہے۔ (قمر : ۴۹)

وخلق کل شیئ نقدره تقدیراً : اور اس نے ہر چیز کی تخلیق کی پھر ہر ایک کا ایک ضابطہ

مقرر کیا۔ (فرقان : ۲)

وکان امر اللہ قدراً مقدوراً : اور اللہ کا معاملہ بالکل مقررہ منصوبہ ہے۔

(احزاب : ۳۸)

یدبر الامر من السماء الی الارض : وہ آسمان سے زمین تک (ہر) معاملہ کی تدبیر کرتا

رہتا ہے (سجدہ : ۵)

اس منقر تمہید و جائزہ کے بعد اب اصل موضوع کی طرف رجوع کیا جاتا ہے اور خدائی اسکیم و منصوبہ بندی کے مطابق چند ابدی حقائق کا اظہار کیا جاتا ہے جو نوع انسانی کے لئے بصیرت کا سرمہ بن سکتے ہیں۔

## ۲۔ کلوروفل کی داستان

بیالوجی کا موضوع اور اس کے مباحث | زیر بحث مضمون نباتات سے متعلق ہے۔ اور نباتات کا تعلق علم الحیات یا حیاتیات (بیالوجی) سے ہے۔ حیاتیات کی دو شاخیں ہیں:-  
۱۔ علم حیوانات یا زولوجی (ZOOLOGY)  
۲۔ علم نباتات یا باٹنی (BOTANY)

ان دونوں کا مطالعہ ایک علم مشترک (علم الحیات) کے تحت "زندگی" کی مشترک اساسی بنیاد پر کیا گیا ہے۔ یعنی حیوانات و نباتات دونوں ذی روح مظاہر ہیں اور ان دونوں طبقوں میں زندگی کے ہنگامے مشترک طور پر جاری و ساری ہیں۔ (لفظ "BIOS" یونانی زبان کا لفظ ہے جس کے معنی زندگی کے ہیں) "BIOLOGY" اسی سے مشتق ہے جس کے معنی "علم الحیات" کے ہیں۔

انسان اور دیگر حیوانات جس طرح صفت حیات سے متصف ہو کر ایک مخصوص طبعی و فطری ماحول میں نشوونما پاتے اور چند مخصوص طبعی افعال ظاہر کرتے ہیں بالکل اسی طرح نباتات بھی زندگی کی نعمت سے بہرہ ور، ایک خاص طبعی ماحول (ENVIRONMENT) میں پروان چڑھتے اور چند مخصوص "عادات و اطوار" کے تحت اپنی زندگی کا سفر ایک مقررہ وقت تک جاری رکھتے ہیں۔

غرض بیالوجی کا موضوع "حیات" ہے اور اس کے مباحث "انواع حیات" کے طبعی و فطری مظاہر، ان کی ساخت و پرداخت اور ان کے اوصاف و خصائص ہیں۔

حیوانات و نباتات کے مشترکہ خصوصیات | حیوانات و نباتات کی زندگی میں بہت سی باتوں میں اتحاد و اشتراک اور مشابہت و یکسانیت پائی جاتی ہے۔ اس موقع پر چند اہم خصوصیات کا تذکرہ کیا جاتا ہے۔

۱۔ خلیہ اور پروٹوپلازم۔ ان خصوصیات میں سب سے اہم اور بنیادی چیز نخر یا یہ یا پروٹوپلازم (ایک زندہ، متحرک اور لیس دار مادہ) کا وجود ہے۔ حیوانات و نباتات کے اجسام کی تشکیل اسی مادہ سے ہوئی ہے۔ مختلف انواعِ حیات میں اس مشترکہ مادہ کی صرف شکل و صورت بدل جاتی ہے۔ اگرچہ ہر ایک کی اصل ایک ہے۔

کوئی بھی جسم۔ خواہ وہ حیوانی ہو نباتاتی۔ نہایت چھوٹے چھوٹے متعدد و لاتعداد خوردبین خانوں کا مجموعہ ہوتا ہے۔ ان خانوں کو اصطلاح میں "خلیات" (CELLS) کہتے ہیں۔ جن کی شکل و صورت مختلف اجسام میں مختلف ہوتی ہے۔ ہر خانہ چاروں طرف سے ایک دیوار نما پردے سے گھرا ہوتا ہے، جس کے اندر نخر یا یہ (پروٹوپلازم) بکھرا رہتا ہے۔ یہ "خلیات" گویا کہ "زندگی" کی بنیادی اینٹیں ہیں جن سے تمام حیاتیاتی اجسام کی تعمیر و تشکیل ہوئی ہے۔

روح اور نخر یا یہ میں بہت گہرا تعلق پایا جاتا ہے۔ جب تک یہ مادہ متحرک رہتا ہے روح بھی برقرار رہتی ہے۔ مگر یہ جیسے ہی ساکن ہوتا ہے روح بھی پرواز کر جاتی ہے۔ اس لحاظ سے کسی بھی چیز کے ذی روح یا غیر ذی روح ہونے کا فیصلہ اس حیرت انگیز مادہ کے وجود و عدم ہی پر منحصر ہے۔

۲۔ نشوونما۔ حیوانات و نباتات دونوں میں نشوونما کا عمل مشترک ہے۔ ہر ایک کی ابتدا ایک خلیہ (CELL) سے شروع ہوتی ہے۔ پھر بتدریج خلیوں کی تعداد بڑھتی چلی جاتی ہے حتیٰ کہ وہ کروڑوں اربوں تک جا پہنچتی ہے۔ کسی حیوان کا گوشت پوست، ہڈیاں، خون اور ہال وغیرہ غرض پورا جسم انہی خلیات سے مرکب ہوتا ہے۔ جس طرح کہ کسی پودے

کی جڑ، تنا، ڈالیاں، شاخیں، شگوفے، پھل پھول اور برگ و بار وغیرہ سب انہی خلیات پر مشتمل ہوتے ہیں۔

۳۔ تنفس: جس طرح حیوانات سانس لیتے ہیں اسی طرح پٹر پودے بھی سانس لیتے ہیں۔ فرق صرف اس قدر ہے کہ ہم آزاد فضلے آکسیجن (صاف ہوا) لیتے ہیں اور کاربن ڈائی آکسائیڈ (گندہ ہوا) خارج کرتے ہیں۔ اس کے برعکس پٹر پودے فضلے سے کاربن آکسائیڈ (حیوانات کی خارج کی ہوئی گندہ ہوا) لیتے ہیں اور آکسیجن خارج کرتے ہیں۔ حیوانات اور نباتات کے اس مشترکہ فعل کو "عمل تنفس" (RESPIRATION) کہا جاتا ہے۔

۴۔ تحول: جس طرح حیوانات میں ایک مقررہ کیمیائی عمل کے تحت اجسام کی بڑھوتری ہوتی ہے۔ بالکل اسی قسم کا عمل نباتات میں بھی انجام پاتا ہے۔ غرض ہر ایک حیاتیاتی جسم میں مسلسل تعمیر و تخریب یا بننے اور بگڑنے کا عمل برابر جاری رہتا ہے۔ تعمیری عمل سے مراد ہے ہوا، پانی اور غذا کے ذریعہ نیا مادہ اور نئے خلیے (CELLS) پیدا ہونا۔ اور تخریبی عمل سے مراد ہے۔ فاساد وغیرہ ضروری مادہ خارج کرنا۔ جیسے بول و براز وغیرہ۔ اس عمل کو مجموعی طور پر "نظام تحول" (METABOLISM) کہتے ہیں۔

۵۔ احساس: جس طرح حیوانات کسی چوٹ وغیرہ کے لگنے سے مختلف قسم کے احساسات سے دوچار ہوتے ہیں اسی طرح نباتات بھی صفت احساس سے متصف ہیں اور وہ بھی دکھ درد اور رنج و راحت وغیرہ محسوس کرتے ہیں۔ اس خصوصیت کو نظام احساس (IRRITABILITY) کہا جاتا ہے۔

۶۔ افزائش نسل: حیوانات ہی کی طرح نباتات میں بھی افزائش نسل (REPRODUCTION) کی خصوصیت پائی جاتی ہے۔ نباتات کے بچے دراصل ان کے

۱۔ یہ خدا کے رحمان کی ربوبیت اور عدل الہی کا ایک حیرت ناک منظر ہے۔

غلے، پھل اور میوے ہیں جن سے ان کی نسل کا سلسلہ چلتا رہتا ہے۔ اس عمل کے اظہار کے لئے نباتات میں "شادی بیاہ" کے مختلف رسم و رواج اور بڑے منظم قوانین پائے جاتے ہیں جن کا مطالعہ سب سے زیادہ دل چسپ اور تھیر خیر ہے۔

پودوں کی زندگی کا مقصد اور ان کا نصب العین پھل اور بیج پیدا کرنا ہے۔ جن سے نئے پودے جنم لے سکیں اور ربوبیت کے تقاضے پورے ہو سکیں۔ پھر پودے اسی مقصد کی خاطر جیتے ہیں۔ اور جب یہ مقصد پورا ہو جاتا ہے تو راہی عدم ہو جاتے ہیں۔ موت و حیات کا یہ سلسلہ حیوانات و نباتات دونوں میں مشترک ہے۔

ان کے علاوہ اور بھی چند مشترکہ حیاتیاتی خصوصیات ہیں۔ جن کا تذکرہ اس موقع بطوالت کا باعث ہو گا حاصل یہ کہ نباتات بھی حیوانات ہی کی طرح کھاتے پیتے، رنج و راحت محسوس کرتے اور آپس میں شادی بیاہ کر کے اپنی نسل بڑھاتے رہتے ہیں۔

قرآن اور بیالوجی خواہ حیوانات ہوں یا نباتات ہر ایک طبقہ کا مطالعہ اصولاً دو خاص صورتوں سے کیا جاتا ہے:

۱۔ ظاہری شکل و صورت اور اعضاء کی اندرونی و بیرونی ساخت و

بناوٹ کا معائنہ۔ اس کو علم اشکال الاعضاء یا عضویات (MORPHOLOGY) کہا جاتا ہے۔

۲۔ مذکورہ بالا اعضاء میں سے ہر ہر عضو کے اعمال و وظائف یا ان کی کارکردگیوں کا

جائزہ۔ اس کو علم افعال الاعضاء (PHYSIOLOGY) کہتے ہیں۔

حیوانات اور نباتات کے ان مخصوص طبعی و فطری نظامات، ان کے جلی احوال و کوائف

اور ان کی حقیقت و ماہیت کے مطالعہ کا نام حیاتیات (BIOLOGY) ہے۔ بالفاظ

صریح بیالوجی نام ہے۔ حیوانات و نباتات کی "صورتوں اور سیرتوں" کے مطالعہ کا۔ اس

حقیقت کو پیش نظر رکھتے ہوئے حسب ذیل قرآنی آیات کا مطالعہ فرمائیے:



سَبَّحِ اسْمَ رَبِّكَ الْاَعْلٰی - الَّذِیْ خَلَقَ فَسُوِّیْ - وَالَّذِیْ قَدَرَفَعْدٰی،  
پاک بیان کر اس رب برتر کی جس نے (تمام مخلوقات کو) پیدا کیا پھر ان کا تسویہ کیا (ہر ایک اعضاء  
کو درست اور ٹھیک ٹھاک کیا) اور وہ جس نے (ہر ایک کا ایک طبعی نظام) مقرر  
کیا۔ پھر (ہر ایک کو اپنے نظام اور ضابطہ کے مطابق چلنے کی) توفیق دی۔

(سورہ اعلیٰ)

ان آیات میں بتا گیا ہے کہ "ربوبیت" چار نظاموں کا نام ہے: (۱) نظام تخلیق

(۲) نظام تسویہ (۳) نظام تقدیر (۴) اور نظام ہدایت۔ اس لحاظ سے علم اشکال الاعضاء  
(مارفالوجی) پہلے دو نظاموں (تخلیق و تسویہ) پر مشتمل ہے اور علم افعال الاعضاء  
(فزیا لوجی) میں آخری دو نظاموں (تقدیر و ہدایت) سے بحث کی جاتی ہے۔ ان  
چاروں نظاموں کے مطالعہ سے ایک "رب برتر کا وجود ثابت ہوتا ہے جو منظر ہر  
حیات اور انواع زندگی کے حقیقت پسندانہ جائزہ کا لازمی نتیجہ اور حاصل مطالعہ  
ہے۔ اس لحاظ سے "سَبَّحِ اسْمَ رَبِّكَ الْاَعْلٰی" ایک بلند آہنگ اور معرکہ آراء  
دعوئی ہے۔

نباتات کی اہمیت | حیوانات کی زندگی کا دار و مدار تمام تم نباتات کے وجود پر منحصر ہے  
نباتات کے بغیر نہ کوئی حیوان زندہ رہ سکتا ہے نہ انسان۔ ہماری بنیادی غذا گیہوں، چاول  
جوار، مکئی اور باجرہ وغیرہ نباتات ہی سے حاصل ہوتی ہے۔ دالیں، ترکاریاں اور مختلف قسم  
کے ساگ پات پودوں ہی کا کرشمہ ہیں۔ قسم باقسم کے خوشبودار اور چٹ پٹے مسالے پودوں

لے تقدیر کے لغوی معنی مقرر کرنے اور قدرت عطا کرنے کے ہیں۔ اور ہدایت کے معنی رہبری  
ورہنمائی کے ہیں۔ "ہدایت" کے وسیع مفہوم میں فطری و تشریحی ہر قسم کی وحی و الہام  
شامل ہے۔

ہی کا نتیجہ ہیں۔ انواع و اقسام کے خوش رنگ و خوش ذائقہ پھل، پھول اور میوے پٹر پودوں ہی کی بدولت میسر آتے ہیں۔ مختلف قسم کی خوشبوئیں، دوائیں اور جڑی بوٹیوں پودوں ہی سے فراہم کی جاتی ہیں۔ ہماری روزمرہ زندگی کے عام اور دل پسند مشروبات یعنی چائے اور کافی وغیرہ پودوں ہی سے حاصل ہوتے ہیں۔ مختلف قسم کا تیل اور رنگ و روغن بھی نباتات ہی کی دینے ہے۔

ایک اور قدم آگے بڑھائیے تو آپ کے مکان اور دفتر کی میز کرسیاں اور دیگر فرنیچر میں بھی درختوں (لکڑی) ہی کی کارفرمائی نظر آتی ہے۔ گھروں اور مکانوں میں ایندھن کے طور پر جو لکڑی اور کوئلہ استعمال کیا جاتا ہے وہ درختوں ہی کے طفیل ہی حاصل ہوتا ہے۔ خود عمارت سازی اور مکانوں کی تعمیر میں جو لکڑی دروازوں، کھڑکیوں اور شہتیروں وغیرہ کی شکل میں استعمال کی جاتی ہے اس کا ناخذ بھی درخت ہی ہیں۔ سب سے بڑھ کر وہ ربر (RUBBER) جس کی اہمیت تمدن جدید میں مسلم ہے اور جس سے قسم با قسم کے سامان کے علاوہ موٹروں، کاروں، ٹرکوں اور سائیکلوں کے ٹائر ٹیوب وغیرہ تیار کئے جاتے ہیں وہ پٹیروں ہی سے حاصل ہوتا ہے اگر آج کے تمدن سے ربر کو ہٹا دیا جائے تو ہمارے تمدن کے ڈانڈے ہزاروں سال قدیم قسم کے تمدن سے مل جاتے ہیں۔

اس وقت آپ جو سوتی لباس زیب تن کئے ہوئے ہیں۔ یہ بھی روٹی کے پودے کا کرشمہ ہے۔ ریلوے انجنوں اور مختلف قسم کے کارخانوں میں استعمال ہونے والا جرسی کوئلہ اور موٹروں، ہوائی جہازوں اور راکٹوں کو حرکت اور تیزگامی عطا کرنے والا پٹرول اور مٹی کا تیل بھی نباتات ہی کا عطیہ ہے جو قرن ہا قرن قبل زمین کے اندر دب جانے کی بنا پر معرض وجود میں آیا تھا۔ اسی طرح راکٹوں میں استعمال ہونے والے گیسولین اور سیال آکسیجن کے حصول میں بھی نباتات کا بڑا عمل دخل ہے وہ کتا ہیں جو تمدن کی جان تصور کی جاتی ہیں۔ ان کا کاغذ بھی نباتات ہی سے تیار کیا جاتا ہے۔

غرض یہ کہ آپ کسی بھی حیثیت سے غور کیجئے آپ کو نباتات کی ہمہ گیری مسلم نظر آئے گی۔  
 نباتات اہم ہی نہیں بلکہ ہوا اور پانی کے بعد انسانوں اور حیوانوں کے لئے اہم ترین متاع زندگی  
 ہیں جن کے بغیر زندگی کا تصور بھی ناممکن اور محال ہے۔ اور دوسری حیثیت سے دیکھیے تو نباتات  
 کا ہر حصہ — پھل، پھول، پتیاں، شاخیں، ڈالیاں، تنہا اور جڑیں وغیرہ ہر چیز کام میں لائی جاتی  
 ہے اور کوئی بھی چیز بے کام نہیں جاتی۔ ایک ایک قسم کے درخت سے ہمیں بے شمار فوائد حاصل ہوتے  
 ہیں جنہیں شمار کرنا بھی مشکل ہے۔ حد یہ ہے کہ مختلف قسم کی رسیاں، ٹوکریاں، جھاڑو، برتن، برش،  
 خس کی ٹٹیاں، پنکھے، قلم، پنسل، کنگھے، گوند، کاغذ اور کتابیں وغیرہ نباتات ہی سے  
 حاصل ہوتے ہیں۔ خود ایک ناریل کے درخت کے فوائد ہی پر غور کر لیجئے جو قدرت کا ایک عجوبہ  
 روزگار ہے۔ ان حقائق کے ملاحظہ کے بعد حسب ذیل آیات کتنی بلیغ اور معنی خیز معلوم ہوتی  
 ہیں۔

وَالشَّكْمُ مِنْ كُلِّ مَسَاةٍ لِّمَوَدَّةٍ وَإِن تُعَدِّ وَان نِّعْمَتِ اللّٰهِ لَا تَحْصُوہَا اِنَّ الْاِنْسَانَ لِفُلُوْمٍ كَفَّارٍ : اور اللہ نے تم کو وہ سب کچھ دیا جو تم نے مانگا (تمہاری فطرت کے  
 تقاضے کے مطابق تمہارے تمام مطالبات پورے کئے) اگر تم اللہ کی نعمتوں کا شمار  
 کرنا بھی چاہو تو شمار نہ کر سکو گے۔ یقیناً انسان بڑا ہی سمگرا اور ناشکر ہے۔ (حجرات  
 نعمتوں سے تمتع ہونے کے باوجود بھی اس کے وجود میں جھگڑنے لگتا ہے۔) (ابراہیم: ۳۴)  
 کلوروفل اور اس کی اہمیت | نباتات کی اس اہمیت کو ذہن نشین کر لینے کے بعد اب نباتات  
 کی سیرتوں اور ان کی چند خصوصیات کا جائزہ لیجئے۔ یوں تو بیٹریوں کی زندگی کے تمام  
 مظاہر اور ان کے کل حرکات و سکنات کا شمار عجائبات قدرت میں ہوتا ہے۔ مگر خصوصیت کے ساتھ  
 کلوروفل (خضرا یا ہارنگ) اور عمل زیرگی (قانون ازدواج) کا مظاہرہ اور ان کی کارگزاریاں  
 نہایت ہی عجیب و غریب اور حیرت انگیز ہیں۔ اور اس گورکھ دھندے کے مقابلے میں دنیا کے  
 سات عجائبات بھی پیچ دکھائی دیتے ہیں۔

فنی اعتبار سے پیر پودوں کی زندگی کا مطالعہ مختلف حیثیتوں سے کیا جاتا ہے۔ مثلاً جراثیم اور اس کے کام، تنا اور اس کا عمل، شاخیں اور ان کی کارکردگی، پتیاں اور ان کے افعال، پھول اور ان کے عیب و غریب کرتب وغیرہ۔ مگر میر نے جیسا کہ ابھی کہا کلو و فل (خضرہ) اور عمل زیرگی (قانون ازدواج) کا عمل سب سے زیادہ دلچسپ اور تخیل خیز ہے۔ کلو و فل کا عمل پتیوں میں اور عمل زیرگی (POLLINATION) کی کارکردگی پھولوں میں جلوہ گر ہوتی ہے۔ بالفاظ دیگر پتیاں کلو و فل (CHLOROPHYLL) کی اجموگی کے کرتب دکھاتی ہیں تو پھولوں کی کارستانیوں سے "رہبوسیت" کے تماشے ظاہر ہوتے ہیں۔ جن کے ملاحظہ سے انسان کی سبق آوری اور بصیرت افروزی کا سامنا بہت بڑی حد تک فراہم ہو جاتا ہے۔

پھولوں کے افعال کا مطالعہ کرنے کے لئے ایک مستقل تصنیف درکار ہے۔ اس وقت میں کلو و فل یا پتیوں کے عمل سے بحث کروں گا۔

نباتات کے ارکان اربعہ یعنی جڑ، تنہا، پتیاں اور پھولوں کے مشترکہ اعمال و افعال اور سرگرم جدوجہد اور ایک دوسرے کے تعاون و اشتراک ہی کی بدولت پھل وجود میں آتا ہے۔

لے ملاحظہ ہو میری کتاب "نباتات سے انسانیت تک" جس میں پھولوں کے اعمال و نباتات کے قانون ازدواج (POLLINATION) کا جائزہ لے کر مختلف حیثیتوں سے فطرت و شریعت کی مطابقت دکھائی گئی ہے۔ اور قانون فطرت کے جائزہ سے عفت و پاکیزگی کے نباتاتی تصور کی معرکہ آراء تشریح، نباتات کی تسبیح و تہلیل اور ان کے مسلمان صوفی ہونے کی بحث کے علاوہ اسلامی عبادت نماز، اسلامی پرسنل لا، نکاح، طلاق اور تعدد ازدواج کی حقانیت اور اسلامی پردہ کی تمدنی ضرورت و اہمیت..... نباتات کی سیرتوں کی روشنی میں بڑے دل چسپ اور انوکھے انداز میں روشنی ڈالی گئی ہے۔

لیکن اگر غور سے دیکھا جائے تو معلوم ہوگا کہ ان "اراکین بیت" میں سب سے زیادہ اہمیت پیوں اور ان کے عجیب و غریب فعل کی ہے۔ کسی بھی درخت یا پودے کی زندگی کا دار و مدار پیوں کے فعل پر ہی منحصر ہے۔ پیوں میں نہ صرف نباتات کی بلکہ تمام حیوانات کی مرغوب غذا تیار ہوتی ہے۔ ہر پتی دراصل ایک مکمل کارخانہ ہے جس کی تفصیل آگے آرہی ہے۔

پیوں کا یہ عمل محض ہرے رنگ کے ایک مادہ کے وجود پر منحصر ہے جس کو علم نباتات کی اصطلاح سے خضہ یا کلوروفل (CHLOROPHYLL) کہتے ہیں۔ یہ خضہ یا سبز مادہ دنیا بھر کے تمام نباتات کا جزو لاینفک ہوتا ہے جس کی بدولت پتیاں ہری دکھائی دیتی ہیں۔ اس سبز مادہ کے بغیر کسی پودے کی نشوونما ہو سکتی ہے اور نہ وہ اس کے بغیر اپنی غذا حاصل کر سکتا ہے۔ بعض طفیلی پودے اس عہدہ گیر قانون خداوندی سے مستثنیٰ ہیں۔ مگر ان کی زندگی کا دار و مدار بھی دراصل سبز پودوں کے وجود پر منحصر ہے۔ جن میں یہ اپنی جڑیں اتار کر ان سے غذا حاصل کر لیتے ہیں۔ اسی بنا پر انہیں طفیلی پودوں کا نام دیا گیا ہے۔ گویا کہ کلوروفل نباتات کی جان ہے۔ کلوروفل کی بہ اہمیت استقراء اور سائنٹفک تجربات کی رو سے پوری طرح سے ثابت اور مسلم ہے جس کو ایک قانون قدرت "کہا جاسکتا ہے۔"

لہٰذا جس طرح حیوانات و نباتات کی چند مشترکہ خصوصیات ہیں اس طرح ان دونوں طبقوں میں بعض حیثیتوں سے تباہ و اختلاف بھی ہے اور چند امتیازی خصوصیات بھی ہیں۔ جو ایک دوسرے کو جدا کرتے ہیں۔ ان اختلافات میں سب سے اہم ترین خصوصیت یہ ہے کہ تمام نباتات ایک ہرے رنگ کے مادے (کلوروفل) پر مشتمل ہوتے ہیں۔ جب کہ حیوانات میں ایک سرخ مادہ (خون) رواں دواں رہتا ہے۔ فرق صرف یہ ہے کہ یہ ہرے رنگ (کلوروفل) ٹھوس قسم کے ذرات پر مشتمل ہوتا ہے۔ جب کہ خون سیال شکل میں نظر آتا ہے۔

کلوروفل کی کارکردگی | جیسا کہ عرض کیا جا چکا پودوں کی غذا ایتھیوں میں تیار ہوتی ہے اور ایتھیوں کی کارکردگی کلوروفل کی بدولت ہے۔ کلوروفل کا عمل بالکل مشینی اور طلسمی نوعیت کا ہے جس کی کہانی بڑی دلچسپ ہے۔

کلوروفل اپنے طبعی ماحول سے چند سادہ عناصر کو لے کر مرکب غذائی مادہ میں تبدیل کر دیتا ہے اس کی تفصیل یہ ہے کہ ایک نئی پتیاں عمل تنفس (RESPIRATION) کے ذریعہ بیرونی ہوا کی کاربن ڈائی آکسائیڈ جذب کر کے کلوروفل تک پہنچاتی ہیں تو دوسری طرف جڑ اپنے تنے اور فالوں کی مدد سے زمین کے پانی اور مختلف قسم کے نمکیات مثلاً کیشیم، سوڈیم، لوہا اور فاسفورس وغیرہ کو اوپر پہنچاتی یا اس کی ضیافت کرتی ہے۔ اب کلوروفل اپنے "دستر خوان" پر ان سادہ عناصر کو جمع کر کے ایک عجیب و غریب کرتب دکھاتا ہے۔ یعنی سورج کی روشنی کی مدد سے مذکورہ بالا کاربن ڈائی آکسائیڈ جیسی زہریلی گیس اور دیگر نمکیات کو پانی میں گھول کر ایک لذیذ و فرحت بخش غذائی مادہ یعنی مواد نشائیہ (CARBOHYDRATES) میں تبدیل کر دیتا ہے۔

۱۔ ہوا میں ۰.۸ تا ۰.۶ فی صد نائٹروجن، ۲۰.۹ فی صد آکسیجن اور صرف ۰.۴ فی صد کاربن ڈائی آکسائیڈ ہوتی ہے۔ حیوانات سانس کے ذریعہ آکسیجن اپنے پھیپھڑوں میں پہنچاتے ہیں اور کاربن ڈائی آکسائیڈ خارج کرتے ہیں۔ اب حقائق عالم کی حکمت تخلیق ملاحظہ ہو۔ جس زہریلی گیس کو حیوانات خارج کرتے ہیں اس چیز کو نباتات کی بنیادی غذا بنا دیا گیا ہے۔ اور جو چیز حیوانات کے لئے ضروری تھی وہ نباتات کے ذریعہ پیدا کر دی۔ چنانچہ نباتات آکسیجن خارج کرتے رہتے ہیں۔ ان دونوں کے توازن ہی سے فتنائیں مذکورہ بالا شرح کے حساب سے تناسب قائم ہے ورنہ کاربن ڈائی آکسائیڈ کی زیادتی سے حیوانات کی زندگی کو خطرہ پیدا ہو جاتا۔

جورلوبیت کا ایک شاندار معجزہ ہے۔ چاول، گیہوں، جوار، باجرا اور مختلف قسم کی دالوں

لے سائنس کہتی ہے کہ کلوروفل کا یہ عمل صرف دن کے وقت اور سورج کی روشنی ہی میں عمل پاتا ہے۔ جیسا کہ سائنس لیبارٹریوں میں مسلسل تجربات سے پوری طرح ثابت ہو چکا ہے۔ مگر اہل اسلام کے لئے یہ کوئی نئی بات نہیں ہے۔ کیوں کہ قرآن میں بصراحت کہا گیا ہے:

وَجَعَلْنَا النِّهَارَ مَعَاشًا..... وَجَعَلْنَا لَیْلًا سَرَابًا وَهَاجًا: ہم نے دن کو (ذریعہ) زندگی بنایا

اور ایک خوب بھڑکدار سورج بنایا (نہما: ۱۱ اور ۱۳)

یہاں پر "معاش" اور "دعاج" کے الفاظ قابل غور اور معنی خیز ہیں۔ معاش کے معنی اسم یا حاصل مصدر ہونے کی صورت میں زندگی کے آتے ہیں اور مصدر مبیہ ہونے کی صورت میں زندگی سے مستغنی ہونے کے۔ مطلب یہ ہوا کہ ہر قسم کی زندگی کا قیام یا "زندگی" کے ہنگامے صرف دن ہی میں عمل پذیر ہوتے ہیں۔ اور کلوروفل بھی پروٹوپلازم (زندہ و متحرک مادہ) کا ایک جزو اور حصہ ہے جو اپنی یا پودے کی زندگی کے لئے کارزار حیات میں ہاتھ پیر مارتا ہے۔ غرض لفظ "معاش" کی وسعت میں حیوانات و نباتات کی سرگرمی اور جدوجہد کے تمام مظاہر آجاتے ہیں جو اپنی بقا اور نشوونما کے لئے ہاتھ پیر مارتے ہیں۔

معاش کے تذکرہ کے بعد سورج کا ذکر کر کے اس کو "دعاج" (بہت زیادہ بھڑکدار) قرار دینا اس بات کی طرف صاف اشارہ ہے کہ "معاش" کے یہ سارے کوشمے محض آفتاب ہی کی بدولت جاری و ساری ہیں جو اپنی بھڑک یا تپش و حرارت سے نہ صرف نباتات کو غذا کی تیاری میں مدد دیتا ہے بلکہ اپنی گرم گرم کرنوں کے ڈول سمندروں میں ڈال کر پانی کو بھاپ بنا کر اوپر اٹھاتا ہے۔ جو بادلوں کا روپ دھار کر مُردہ و خشک خطہ ہائے ارض کو بل تھل کر دیتے ہیں جس کے نتیجے میں وہ مردہ زمین جاگ اٹھتی ہے اور اس کے سینے پر رونق اور پہلی شروع ہو جاتی ہے۔ سبزہ زاروں کے آنچل اس کی زلفوں سے اٹھکھیلیاں کرنے لگتے ہیں۔ اس لحاظ سے آفتاب ایک عظیم "بادرچی" اور ایک ناقابل فراموش بھشتہ ہے جو دلوبیت کے اشاروں پر اپنا خزانہ لٹاتا چلا جا رہا ہے

پھلوں، میووں وغیرہ کا اکثر حصہ مواد نشائیہ (سٹیٹھا اور خوش گوار مادہ) پر مشتمل ہوتا ہے۔ جو انسانی جسم کو قوت اور گرمی پہنچاتا ہے۔ ہمارے جسم میں جو گرمی و حرارت پائی جاتی ہے وہ اسی مادہ کی کیمیائی (کیمیکل) تحلیل ہی سے پیدا ہوتی ہے۔ اس بنا پر اس کو "مولد حرارت" بھی کہا جاتا ہے اس عمل میں ہوتا ہے کہ سانس کے ذریعہ جو آکسیجن جسم کے اندر جاتی ہے وہ مواد نشائیہ کو جلا دیتی ہے جس کے نتیجے میں حرارت پیدا ہوتی ہے۔ اس بنا پر موسم سرما میں بھی ہمارا جسم اندر سے گرم رہتا ہے اس موسم میں ہم اونی لباس اس لئے استعمال کرتے ہیں کہ اندر کی گرمی و حرارت باہر نکلنے نہ پائے۔ ہمارے جسم سے گرمی کے اخراج ہی کی بدولت ہمیں سردی محسوس ہوتی ہے۔ سردی نام ہے بیرونی فضا کی خشکی یا ٹھنڈک کی اثر اندازی کا۔

کلوروفل یا پتیوں کے اس بنیادی عمل ہی کی بدولت پودے کی بھی نشوونما اور اس کی بڑھوتری ہوتی ہے اور اس عمل کے نتیجے ہی میں پھول اور پھل بھی نمودار ہوتے ہیں۔ یہ پتیاں جو پورے درخت میں چاروں طرف کھلتی رہتی ہیں، مسلسل اور پیہم مصروف عمل رہ کر اپنا تیار کردہ سارا غذائی مادہ یا اپنا کل "سرمایہ حیات" درخت کے چند مخصوص مقامات پہا کٹھا کرتی رہتی ہیں۔ یا یوں کہئے کہ بنیوں اور مہاجنوں کی طرح اس غذائی سرمایہ کو بڑی حفاظت کے ساتھ چند "بینکوں" میں "ڈپازٹ" (ذخیرہ) کرتی رہتی ہیں۔ یہی وہ "غذائی بینک" ہوتے ہیں جو بالآخر مختلف قسم کے غلوں اور خولچورت و خوش رنگ اور کاربوہائیڈریٹ سے پھر پور پھلوں کی شکل میں نمودار ہو کر انسانوں اور حیوانوں کی زندگی برقرار رکھنے کا باعث بنتے ہیں۔ اس کی مثال بس ایسی ہی ہے جیسے آپ کسی مشین میں ایک طرف پانی اور کاربن ڈائی آکسائیڈ کو آمیزہ کر کے ڈال دیں تو دوسری طرف سے وہ بالکل خود کارانہ طریقہ سے ایک پیٹھے اور خوش بنا آم یا امرود یا سیب یا سنترہ وغیرہ کی شکل میں نمودار ہو جائیں۔ کیا یہ عجوبہ ربوبیت کا معجزہ نہیں ہے؟

اگر پتیوں میں یہ حیرتناک عمل نہ ہوتا اور ربوبیت کی کار فرمائیاں سرگرم عمل نہ ہوتیں تو پھر



انسان اور تمام حیوانات بھوک سے بلک بلک کر اور تڑپ تڑپ کر جان دے دیتے۔ پتلیوں کا یہ عمل اتنا لوکھا اور عجیب و غریب ہے کہ نقاش فطرت کی کرشمہ ساز یوں کی بے ساختہ داد دینی پڑتی ہے حقیقت یہ ہے کہ انسانی صنعت سازی میں اس قسم کے کسی طلسمی نوعیت کے کارخانے کا وجود تو درکنار اس کا تصور بھی نہیں پایا جاتا جو سراسر عقل انسانی سے بالاتر اور ظاہری اسباب و علل سے ماوراء ہے۔ (مزید تفصیل آگے آرہی ہے)

کلوروفل کی سنیچائی | اگر آپ کسی پودے اور درخت میں اس کے طلسمی مادہ (کلوروفل) کی سنیچائی کا نظام ملاحظہ فرمائیں گے تو قدرت خداوندی کی پیچیدہ مشنری کو دیکھ کر محو حیرت ہو جائیں گے۔ اور آپ کو بالکل ایسے محسوس ہوگا کہ آپ ماستہ کھول کر کسی جادو کی بگڑی یا "قلعہ افراسیاب" میں پہنچ گئے۔ یہ کارخانہ قدرت کچھ ایسا پرہیز اور دقت انگیز نظام کا حامل ہے کہ علامہ اقبال تک کو کہنا پڑا حضر  
خداوند خدائی در دوسرے

پودے میں جڑ سے پتیوں تک پانی کی سپلائی کا ایک عجیب نظام جاری کیا گیا ہے بالکل اسی طرح جس طرح کہ کسی ٹیوب ویل کے ذریعہ نیچے کا پانی اوپر کھینچا جاتا ہے یا کسی پمپ کے ذریعہ پانی کو اوپر ٹینکوں اور آبی ذخیروں میں پہنچایا جاتا ہے۔ مگر ایک فرق یہ ہے کہ انسان پمپ کے ذریعہ تین فیٹ سے زیادہ اونچائی تک پانی نہیں پہنچا سکتا۔ کیوں کہ ہوا کا قدرتی دباؤ صرف تیس فیٹ تک ہی اثر انداز ہو سکتا ہے۔ مگر اس کے برعکس قدرت خداوندی ملاحظہ ہو کہ بغیر کسی ہوا کے دباؤ اور پمپ کے اثر اندازی کے خود کارانہ طریقہ سے چالیس پچاس فیٹ بلکہ اس سے بھی زیادہ بلند تک پانی آسانی سے ساتھ پہنچ کر پتیوں میں دوڑتا رہتا ہے اور اس کی راہ میں کوئی روکاوٹ نہیں ہوتی (ناریل وغیرہ کے درخت چالیس پچاس فیٹ تک بلند ہوتے ہیں)

نیز انسان اس حقیقت کی اب تک گہ کشتائی نہیں کر سکا ہے کہ آیا جڑیں پانی کو پمپ